



Occupational Health & Safety Authority

Stqarrija għall-Media

L-Awtorita għas-Saħħa u s-Sigurta fuq ma tagħlaqx postijiet tax-xogħol fin-nuqqas ta' taħriġ lill-impjegati!

05.10.2007

L-Awtorita għas-Saħħa u s-Sigurta fuq il-Post tax-Xogħol qed tkun ikkuntattjata minn operaturi ta' *hairdressing salons* u mingħand *beauticians*, biex jitolbu kjarifiċi mingħand l-Awtorita wara li rappreżentanti ta' kumpanija privata qed iħeggu lil dawn in-nies biex jibgħatu lill-impjegati tagħhom għal kors ta' sagħtejn jew tlett sigħat fis-saħħa u s-sigurta fuq il-post tax-xogħol, liema kors hu organizzat minn din il-kumpanija privata – qed jingħad ukoll li “spetturi tal-Awtorita qed iduru dawn il-postijiet, u jekk jinstab li l-ħaddiema ma attendewx għal dan il-kors, jagħlqu l-istabbiliment konċernat”.

L-Awtorita tixtieq tiddikkjara li ma teżisti l-ebda relazzjoni ma' din il-kumpanija li qed tagħmel dawn il-kuntatti u tagħmel dawn l-allegazzjonijiet, li huma għal kollox bla bażi.

It-tieni nett, l-Awtorita kategorikament tiċċad li Uffiċjali minn tagħha qatt għalqu, jew ser jagħlqu, xi post tax-xogħol għaliex jinstab li jezisti xi nuqqas fir-rigward ta' taħriġ.

It-tielet nett, l-Awtorita tixtieq tiegħu l-opportunita biex tagħti nformazzjoni dwar rekwiżiti ta' taħriġ fis-saħħa u s-sigurta. Irid jingħad li min iħaddem għandu l-obbligu li jipprovdi dik l-informazzjoni, dak it-tagħlim, dak it-tagħrif u dik is-superviżjoni li huma meħtieġa biex tiġi żgurata s-saħħa u s-sigurta fuq il-postijiet tax-xogħol (Kap 424, sezzjoni 6 (3)). Dan ifisser li t-taħriġ li jrid jingħata irid ikun speċifiku għall-post tax-xogħol partikolari u għall-perikli u riskji li jista jkun hemm. Għalkemm min iħaddem huwa liberu li jagħzel lil min ser iħarreg lill-ħaddiema, l-ippjanar u l-organizzazzjoni tat-taħriġ għandha ssir b'konsultazzjoni mar-

rappreżentanti tal-ħaddiema għas-saħħa u s-sigurta fuq ix-xogħol (Avviż Legali 36 ta' l-2003, paragrafu 13 (5) (vi)).

Peress li l-għażla ta' min ser jipprova t-taħriġ tibqa r-responsabbiltà ta' min iħaddem, ikun fl-interess ta' min iħaddem li jiċċekkja l-kompetenza ta' min ser iħarreg lill-impjegati, u fejn ikun hemm dubju, tista tintalab informazzjoni mingħand l-Awtorità.

Minħabba dawn l-allegazzjonijiet li qed isiru, l-Awtorità qed titlob pariri legali qabel tinforma lill-pulizija dwar dan il-każ.